

આરબીઆઈ મોનિટરી પોલિસી કમિટીની બેઠક ૧૦મી ઓગસ્ટે યોજાશે

RBI રેપો રેટમાં ફેરફાર ન કરે તેવા સંકેત, EMIમાં રાહત નહીં મળે

જૂનમાં છુટક કુગાવાના દરનો આંકડો ૫૦ બેસિસ પોઈન્ટથી વધુ ઉછળીને ૪.૮૧ ટકા પર પહોંચતા ઈએમઆઈમાં રાહતની આશા પર પાણી ફરી જશે

નવી દિલ્હી
આરબીઆઈ મોનિટરી પોલિસી કમિટીની બેઠક આગામી ૧૦મી ઓગસ્ટ-૨૦૨૩ના રોજ યોજનારા છે. આ બેઠક પૂર્ણ થયા બાદ લેવાયેલા નિર્ણયોની જાહેરાત કરવામાં આવશે. જોકે હાલ એવું મનાઈ આવી રહ્યું છે કે, આ બેઠકમાં આરબીઆઈ તેની પોલિસી રેટ્સ એટલે કે રેપો રેટમાં કોઈ ફેરફાર નહીં કરે. એટલે કે રેપો રેટ ૬.૫૦ ટકાના વર્તમાન સ્તરે હોલ્ડ થઈ શકે છે. એચએસબીસીએ તેના રિપોર્ટમાં પણ આવું જ કહ્યું છે. આરબીઆઈના આ નિર્ણયથી મોંઘી ઈએમઆઈમાં રાહતની આશા રાખનારાઓને સૌથી મોટો ઝટકો લાગી શકે છે. મે મહિનામાં છુટક કુગાવાનો દર ઘટીને ૪.૨૫

ટકા પર આવી ગયો હતો, ત્યારે એવી આશાઓ બંધાઈ હતી કે, આગામી દિવસોમાં લોન સસ્તી થવાનો તબક્કો શરૂ થઈ શકે છે, જોકે જૂન મહિનામાં છુટક કુગાવાના દરનો આંકડો ૫૦ બેસિસ પોઈન્ટથી વધુ ઉછળીને ૪.૮૧ ટકા પર પહોંચતા મોંઘી ઈએમઆઈમાં રાહતની આશાઓ પર પાણી ફેરવી ગયું હતું.

જૂન મહિનામાં સામાન્ય વરસાદના કારણે ટામેટાની કિંમતોમાં ૪૦ ટકાનો ઉછાળો જોવા મળ્યો અને ઘણા શહેરોમાં ટામેટાની કિંમત ૨૫૦ રૂપિયે પ્રતિ કિલોએ પહોંચી ગઈ હતી. સામાન્ય વરસાદ, પૂર અને ચોમાસામાં મોડું થવાના કારણે જુદા-જુદા રાજ્યોમાં ખરીફ પાકની વાવણી પર અસર

પડી છે, જેના કારણે ચોખાની કિંમતોમાં ભારે ઉછાળો જોવા મળ્યો છે. સરકારે સાવચેતીના ભાગરૂપે બિન-બાસમતી ચોખાની નિકાસ પર પ્રતિબંધ લગાવી દીધો છે. તુવેર દાળની કિંમતો પણ આસામાને પહોંચી છે. છુટક માર્કેટમાં અરહર દાળ ૧૮૦થી ૨૦૦ રૂપિયે પ્રતિ કિલો વેચાઈ રહી છે, તો ઘઉંની કિંમતમાં પણ વધારો જોવા મળ્યો છે. હાલ સરકારે ઘઉંની નિકાસ પર પ્રતિબંધ યથાવત્ રાખ્યો છે. આગામી વર્ષે લોકસભાની ચૂંટણી યોજવાની છે, ત્યારે આવી સ્થિતિમાં સરકાર કોઈપણ પ્રકારનું જોખમ લેવા માંગતી નથી. ખાદ્ય કુગાવો ઊંચો રહેવાની સંભાવના છે. ઉપરાંત રશિયા અને યૂક્રેન વચ્ચેના યુદ્ધના



કારણે આંતરરાષ્ટ્રીય બજારોમાં ગત એક સપ્તાહમાં ઘઉંની કિંમતોમાં પણ ઝડપથી ઉછાળો જોવા મળી રહ્યો છે. ખાદ્ય તેલની કિંમતોમાં પણ ફરી વધારો જોવા મળી રહ્યો છે. આવી સ્થિતિમાં મોંઘવારી સતત વધવાને કારણે મોંઘી ઈએમઆઈમાંથી રાહત મળવાની સંભાવના ખુબ જ ઓછી જોવા મળી

રહી છે. RBI ગવર્નર શક્તિકાંત દાસે વારંવાર કહ્યું છે કે, મોંઘવારી સામેની લડાઈ હજુ પૂરી થઈ નથી... અને હજુ પણ લોકો મોંઘવારીનો સામનો કરી રહ્યા છે, ત્યારે ૮થી ૧૦ ઓગસ્ટ યોજનારી આરબીઆઈની નાણાકીય નીતિની બેઠકમાંથી કોઈ રાહતની અપેક્ષા રાખવી વ્યર્થ કહેવાશે.

૪૦૦૦ મહિલાઓ સાથે કર્યો રોમાન્સ!

શપ્સે જીતી ૧૦૦ કરોડની લોટરી, ડ્રગ્સ અને પાર્ટીમાં ખર્ચ્યા પૈસા

નવી દિલ્હી
આ દુનિયામાં દરેક વ્યક્તિ કોઈપણ મહેનત કર્યા વિના સરળતાથી પૈસા કમાવવા માંગે છે. આજના સમયમાં પૈસા કમાવવા જરાય મુશ્કેલ નથી, પરંતુ એ મુશ્કેલ છે કે પૈસા કમાયા પછી તેને કેવી રીતે સાચવવું કારણ કે જેટલી ઝડપથી પૈસા વ્યક્તિની પાસે આવે છે, તેટલી ઝડપથી પૈસા વ્યક્તિ પાસેથી દૂર જાય છે. આવું જ કંઈક બ્રિટનના એક વ્યક્તિ સાથે થયું જ્યારે તેને લગભગ ૧૦૦ કરોડ રૂપિયાની લોટરી લાગી! તેણે પાણીની જેમ પૈસા વહાવ્યા અને હવે તે ગરીબ બની ગયો છે. તમને તેના જીવનમાંથી એ જ પાઠ મળશે કે પૈસા કેવી રીતે બચાવવા. રિપોર્ટ અનુસાર, તમારે નક્કી કરવાનું છે કે સ્કોટિશ શહેર એલ્ગિનના રહેવાસી ૪૦ વર્ષીય માર્કલ કેરોલને કમનસીબ કહેવા જોઈએ કે મૂર્ખ. વર્ષ ૨૦૦૨માં માર્કલ ૧૮ વર્ષનો હતો

ત્યારે તેને લોટરી લાગી હતી. લોટો લોટ નેશનલ લોટરીના વિજેતા માર્કલને લગભગ ૧૦૦ કરોડ રૂપિયા મળ્યા છે. પરંતુ તેણે એવું ન વિચાર્યું કે પૈસાનું રોકાણ કરીને તેને વધુ વધારવું જોઈએ. ઉલટાનું માર્કલ તેનો ખર્ચ કરતો ગયો. તેણે નોર્ફોકમાં ૩ કરોડ રૂપિયાથી વધુમાં ૬ રૂમનું ઘર ખરીદ્યું અને પછી ૪.૨ કરોડ રૂપિયા અલગથી ખર્ચીને તે ઘર જાતે બનાવ્યું. તેણે આ ઘરનું નામ ધ ગ્રેન્જ રાખ્યું છે. એ ઘર નશા અને બદનામીનો અડો બની ગયું હતું. ધ સન વેબસાઈટ સાથે વાત કરતા માર્કલે કહ્યું કે તે અલગ-અલગ મહિલાઓને તેના ઘરે પાર્ટીઓમાં આમંત્રિત કરશે અને પછી તેમની સાથે રોમાન્સ કરશે. તે પોતે સ્વીકારે છે કે ૧-૨ હજાર પછી તેણે મહિલાઓની સંખ્યા પર ધ્યાન આપવાનું બંધ કરી દીધું હતું પરંતુ તેને ખાતરી છે કે તે સમયગાળામાં તેના ૪૦૦૦ થી વધુ

સ્ત્રીઓ સાથે સંબંધો હતા. આટલું જ નહીં તેની પાર્ટીમાં ડ્રગ્સનો ઉપયોગ થતો હતો. તે કોકેઈનની પાર્ટીઓ ફેંકતો હતો અને એક વખત ૧૯૮૦ના દાયકાના લંડનના કુખ્યાત ગેંગસ્ટરે પણ હાજરી આપી હતી. તે દરરોજ સવારે ઉઠતો, ડ્રગ્સ લેતો, વોડકા પીતો અને પછી પાર્ટી શરૂ થઈ જતી. તે દરરોજ પાર્ટી કરવા નોરફોકથી લંડન જતો હતો. તેણે કહ્યું કે તેના ઘરની એવી ઘણી વાતો છે કે તે આ મામલે પ્લેબોય મેન્શનને પણ માત આપી શકે છે. આટલી લકઝરીમાં રહેવાને કારણે તે માત્ર ૮ વર્ષમાં જ ગરીબ થવા લાગ્યો. વર્ષ ૨૦૧૦માં તેણે નુકસાનથી બચવા માટે પોતાનું મકાન પણ વેચવું પડ્યું હતું. તેણે પોતાના માટે અને તેની બે પુત્રીઓ અને ત્રણ સાવકા પુત્રો માટે પણ કોઈ પૈસા છોડ્યા ન હતા કારણ કે તે કહે છે કે તે ઈચ્છે છે કે તેઓ પોતાના માટે પૈસા કમાય. હવે તે ખાણમાં કામ કરે છે.

મણિપુરમાં ૨૨-૨૩ જુલાઈએ ૭૧૮ મ્યાનમાર નાગરિકો પ્રવેશ્યા



ઈન્ફાલ ૭ મણિપુરમાં હાલમાં જે સ્થિતિ છે તે કોઈનાથી છુપાયી નથી. મણિપુરમાં હિંસાને લઈને રોડથી લઈને સંસદ સુધી વિરોધ જોવા મળી રહ્યો છે. આ દરમિયાન હવે એક ચોંકાવનારી વાત સામે આવી છે. સોમવારે મોડી રાત્રે ગૃહ વિભાગે આપેલા નિવેદન પ્રમાણે મણિપુર સરકારે આસામ રાઈફલ્સ પાસેથી વિગતવાર અહેવાલ માંગ્યો છે કે કેવી રીતે માત્ર બે દિવસમાં એટલે કે ૨૨ અને ૨૩ જુલાઈના રોજ ઓછામાં ઓછા ૭૧૮ મ્યાનમાર નાગરિકોને યોગ્ય પ્રવાસ દસ્તાવેજો વગર ભારતમાં પ્રવેશવાની મંજૂરી આપવામાં આવી? સરકારે ચંદેલ જિલ્લાના ડેપ્યુટી કમિશનર અને પોલીસ અધિકારને આ બાબતની તપાસ કરવા અને મ્યાનમારના નાગરિકોના બાયોમેટ્રિક્સ અને

ફોટોગ્રાફ્સ રાખવાનો નિર્દેશ આપ્યો છે. મણિપુર સરકારનું આ નિવેદન ખૂબ જ મહત્વપૂર્ણ છે કારણ કે, તે આસામ રાઈફલ્સને પૂછવામાં આવ્યું કે, કેવી રીતે તેમની દેખરેખ હેઠળ ઘાટી-બહુમતી મૈતેઈ અને પહાડી-બહુમતી કુકી જાતિઓ વચ્ચે બે મહિનાથી વધુની હિંસાને કારણે મણિપુરમાં તણાવ વચ્ચે માત્ર બે દિવસમાં ૭૦૦ થી વધુ મ્યાનમારના નાગરિકો ભારતમાં પ્રવેશ્યા.

આ બાબતની સીધી જાણકારી ધરાવતા લોકોએ જણાવ્યું કે, રાજ્ય સરકાર ચિંતિત છે કારણ કે એ જાણવાનો કોઈ રસ્તો નથી કે શું ભારતમાં પ્રવેશેલા મ્યાનમારના નાગરિકોનું નવું સમૂહ શસ્ત્રો અને દારૂગોળો સાથે લાવ્યા હશે.

મણિપુર ગૃહ વિભાગે સોમવારે એક નિવેદનમાં જણાવ્યું હતું કે, હેડક્વાટર ૨૮ સેક્ટર આસામ રાઈફલ્સે જણાવ્યું હતું કે ૭૧૮ નવા શરણાર્થીઓ ભારત-મ્યાનમાર સરહદ પાર કરીને ૨૩ જુલાઈના રોજ ચંદેલ જિલ્લામાંથી મણિપુરમાં પ્રવેશ કરી ચૂક્યા છે.

તંત્રી લેખ

સમાન નાગરિક સંહિતાના ધૂધરે રમવામાં ગોવાનો આદર્શ

હકીકતમાં તમામ હિંદુવાદી મુદ્દાઓ સત્તારૂઢ ભારતીય જનતા પક્ષના સંકલ્પપત્ર કે વચનનામામાં સામેલ હોય જ છે. છેક ૧૯૬૭થી જનસંઘના ચૂંટણી ઢંઢેરામાં સામેલ સમાન નાગરિક સંહિતાનો મુદ્દો ગમે ત્યારે ચૂંટણી આવવાની હોય ત્યારે ઉછાળવામાં આવે છે. હમણાં વિદેશ યાત્રાઓથી પાછા ફરીને ભોપાલમાં ચૂંટણી મોડમાં આવી ગયેલા વડાપ્રધાન નરેન્દ્ર મોદીએ સમાન નાગરિક સંહિતાને સમગ્ર દેશમાં લાગુ કરવાની વાત છેડી. સંસદના ચોમાસું સત્રમાં જ એને કાયદાકીય સ્વરૂપ આપી દેવાશે એવી વાતો પણ સત્તામોરચા તરફથી વહેતી કરાઈ. જોકે મામલો ભૂમરંગ થાય એવા સંજોગો અનુભવાતાં ફરી એકવાર એ મુદ્દો હાલ પૂરતો તો શાંત પડ્યો. કાયદા પંચે અભિપ્રાયો મંગાવવાની મુદત વધારી છે. સત્તા મોરચાના ઘટકપક્ષોના ઈશાન ભારતનાં રાજ્યોના મુખ્યમંત્રીઓ જ એની સામે વિરોધ નોંધાવવા આગળ આવ્યા. આદિવાસી સમાજ પણ દેશભરમાં વિરોધ સભાઓ કરવા માંડ્યો. મુસ્લિમો સામે તીવ્ર તાકવાનું હતું અને મામલો ચૂંટણીમાં નુકસાન કરે એવા સંજોગો નિર્માણ થાય એટલે એની ચર્ચા ચાલુ રાખીને હાલપૂરતું અમલની માંડવાળ કરી. જોકે દાયકાઓથી વાતોનાં વડાં થાય છે પરંતુ એનો મુસદ્દો હજુ તૈયાર થયો જ નથી. થોડા વખત પહેલાં દેશના મુખ્ય ન્યાયાધીશ રહેલા શરદ અરવિંદ બોબડેએ ગોવાના સમાન નાગરિક સંહિતા (યુનિફોર્મ સિવિલ કોડ)નાં વખાણ કરીને દેશભરમાં ચર્ચા જગાવી. હજુ વર્ષ ૨૦૧૮માં જ વડાપ્રધાન નરેન્દ્ર મોદીએ નિયુક્ત કરેલા કાયદા પંચના અહેવાલમાં જણાવાયું છે કે સમાન નાગરિક સંહિતાનો અમલ યોગ્ય પણ નથી અને થઈ શકે તેમ પણ નથી. જોકે આ ચર્ચા ચાલતી રહી છે. ગોવાના કોંગ્રેસી નેતા રમાકાંત બલપ જ્યારે કેન્દ્ર સરકારમાં કાયદા પ્રધાન હતા ત્યારે તેઓ પણ ગાઈવગાડીને સમાન નાગરિક સંહિતાનો અમલ કરવાની તરફેણ કરતા હતા. હકીકતમાં નિવૃત્ત ન્યાયાધીશ બોબડેની વાત વર્તમાન શાસકોના એજન્ડાને અનુરૂપ હોવા છતાં ગોવામાં જે સમાન નાગરિક સંહિતા તમામ ધર્મના નાગરિકો માટે અમલી છે એ વિશે રાષ્ટ્રીયસ્તરે વિવાદવંટોળ ઉઠવો સ્વાભાવિક છે. માત્ર મુસ્લિમોને જ કેન્દ્રમાં રાખીને સમાન નાગરિક સંહિતાની વાત થાય છે એવો માહોલ સર્જાઈ રહ્યો છે. ગોવામાં પોર્ટુગીઝ શાસન હતું ત્યારથી ત્યાં પોર્ટુગીઝ સિવિલ કોડ, ૧૮૬૭ અમલમાં રહ્યો છે. તમામ ધર્મી ગોવાના નાગરિકો માટે એમાં આઝાદી પછી પણ ઝાઝા ફેરફાર કરાયા નથી. જોકે બધાને સમાન કાયદા જ લાગુ પડે છે એવું સાવ જ નથી, છતાં મહદઅંશે મુસ્લિમો સહિત તમામ ધર્મીઓને લગ્નની નોંધણી, સંપત્તિમાં પતિ-પત્નીનો સમાન અધિકાર, બાળકોને સંપત્તિમાંથી બેદખલ કરવા પર પ્રતિબંધ સહિતની જોગવાઈઓ તમામ માટે અમલી છે. સત્તામાં મહારાષ્ટ્રવાદી ગોમાંતક પાર્ટી હોય, કોંગ્રેસ હોય કે ભાજપ, કોઈ પણ પક્ષની સરકારે અહીંની કાનૂની પ્રક્રિયાને સંકુચિત કરવાનો પ્રયાસ કર્યો નથી. આનંદપ્રમોદની સંસ્કૃતિ સાથે છેડછાડ કરવાની કોશિશ કરી નથી. એટલે જ આજે ગોવા દુનિયાભરના પર્યટકો માટે આકર્ષણનું કેન્દ્ર છે.

ગોવા ૧૯૬૧માં દેશમાં ભળ્યું

ભારતને આઝાદી મળ્યાના પ્રારંભિક દિવસોમાં નાયબ વડા પ્રધાન અને રિયાસત ખાતાના પ્રધાન સરદાર પટેલ નોકાદળના જહાજમાં ગોવા નજીકથી પસાર થઈ રહ્યા હતા ત્યારે તેમણે નૌસેનાના અધિકારીને પૂછ્યું હતું કે આપણે ગોવા લેવું હોય તો કેટલો વખત લાગે? અધિકારીનો ઉત્તર હતો: "માત્ર બે કલાકમાં." સરદાર તો પોર્ટુગીઝ શાસન હેઠળના આ પ્રદેશને લેવા ઉતાવળા જણાયા, પણ અધિકારીએ વડાપ્રધાન જવાહરલાલ નેહરુ આવા પગલાની આંતરરાષ્ટ્રીય અસર વિશે શું કહેશે, એવો પ્રશ્ન આગળ ધર્યો. વાત સાચી હતી. એકાએક પોર્ટુગીઝ પ્રદેશ પર આક્રમણ કરવું ઠીક ના ગણાય. સરદાર તો ૧૯૫૦માં ગુજરી ગયા. એ પછી પોર્ટુગલ સાથે રાજદ્વારી મંત્રણાઓ સફળ નહીં થતાં લશ્કરી પગલું અનિવાર્ય બન્યું હતું. છેક ૧૯૬૧માં વડાપ્રધાન નેહરુએ લશ્કરી પગલા થકી જ બે કલાક કરતાં થોડાક વધુ સમયમાં ગોવા પોર્ટુગીઝ શાસકો પાસેથી છીનવીને ભારતમાં ભેળવવું પડ્યું હતું. એ દિવસ હતો ૧૯ ડિસેમ્બર ૧૯૬૧નો. આજે પણ ગોવા પોતાના મુક્તિ દિવસ તરીકે દર વર્ષે ૧૯ ડિસેમ્બરની ઉજવણી કરે છે. પોર્ટુગીઝ શાસકો ૪૫૦ વર્ષ પછી અહીંથી ઉઘાળા ભરી ગયા પછી આજે પણ ભારત અને પોર્ટુગલ વચ્ચેના સંબંધો જળવાયા છે. અત્યારે પોર્ટુગલના વડાપ્રધાન અન્તોનિયો કોસ્ટા મૂળ ગોવાના હોવાનો ગર્વ અનુભવે છે. જાન્યુઆરી ૨૦૧૭માં તેમણે ગોવામાં પોતાના પૂર્વજોના ઘરની મુલાકાત લીધી હતી. પોતે ભારતીયવંશી હોવા વિશે પ્રગટપણે ગર્વ અનુભવ્યો હતો.

જૂનાગઢ બિલ્ડિંગ ધરાશાયી થતા

પતિ અને પુત્રોનું મૃત્યુ થતા પત્નીએ પણ કર્યો આપઘાત

ચાર લોકોમાં એક જ પરિવારના ૩ લોકોનો સમાવેશ થતો હતો, જેમાં પિતા સહિત ૨ બાળકોના મોત થયા હતા

જૂનાગઢ

જૂનાગઢ શહેરમાં સોમવારે એક ગોઝારી ઘટના બની હતી. જેમાં એક જર્જરિત બિલ્ડિંગ ધરાશાયી થતાં ચાર સભ્યોનું કાટમાળમાં દબાવાથી મોત નિપજ્યું હતું. આ ૪ લોકોમાં એક જ પરિવારના ૩ લોકોનો સમાવેશ થતો હતો. જેમાં પિતા સહિત ૨ બાળકોના મોત થયા હતા. ગઈકાલે મોડી સાંજે મૃતકના મોતથી વ્યથિત પત્નીએ આપઘાતનો પ્રયાસ કર્યો હતો. કમનસીબે તેમનું પણ આજે વહેલી સવારે મોત નીપજ્યું છે. આમ એક જ પરિવારના ૪ લોકોના મોતથી જૂનાગઢ સ્તબ્ધ થઈ ગયું છે. સોમવારે સાંજે ઈમારતના કાટમાળ નીચેથી દટાયેલી હાલતમાં પતિ સંજયભાઈ



ડાભી અને પુત્ર દક્ષ અને તરૂણના મૃતદેહ બહાર કાઢવામાં આવ્યા હતા. આમ પતિ અને પુત્રોના મૃત્યુનો આઘાત સહન ન કરી શકનાર મયુરીબેને આપઘાતનો પ્રયાસ કર્યો હતો. જેમને હોસ્પિટલમાં સારવાર

દરમિયાન વહેલી સવારે મોત નીપજ્યું હતું. આમ, એક જ પરિવારના તમામ સભ્યોના મૃત્યુથી જૂનાગઢમાં અરેરાટીનો માહોલ વ્યાપી ઊઠ્યો છે. મૃતકના પરિવારજનો દ્વારા આક્ષેપ કરતા જણાવ્યું કે ગઈકાલે બનેલી ઘટનામાં કમિશનર કે ટિપીઓ વિરુદ્ધ આ ગંભીર ઘટનામાં ૪ લોકોના જીવ ગયા છતાં ફરિયાદ નોંધાઈ નહોતી. જેથી એ વાતને લીધે આ આપઘાત કર્યું હોવાનું પરિવાર જણાવી રહ્યો છે. સમાજના અગ્રણી રાજુભાઈ સોલંકીએ પણ જણાવ્યું હતું કે, કમિશનર રાજેશ તન્ના અને ટીપીઓ બિપીન ગામીત વિરુદ્ધ ફરિયાદ થાય અને આ પરિવારને ન્યાય મળવો જોઈએ.

કતારગામમાં બ્લુ સિટીબસે એક યુવાનનો જીવ લીધો

સુરત

સુરત શહેરમાં ફરી એકવાર ગોઝારી ઘટના સામે આવી છે. સુરત બ્લુ સિટી બસ ફરી એકવાર કાળમુખી બની છે. શહેરના કતારગામ વિસ્તારમાં બસે એક યુવાનનો જીવ લીધો છે. યુવાન બસમાંથી ઉતરવા જઈ રહ્યો હતો ત્યારે જ બસ ચાલુ થઈ જતા યુવાન નીચે પટકાયો હતો.

જે બાદ બસના પૈડાં યુવાનના માથા પરથી ફરી વળ્યા હતા. જેથી યુવાનનું ઘટના સ્થળે જ મોત નિપજ્યું છે. તો બીજી તરફ પોલીસે અમદાવાદની ઘટનામાંથી બોધપાઠ લઈ લોકોને ઘટના સ્થળેથી તાત્કાલિક બસેડ્યા હતા. બીજો અકસ્માત ન થાય તે માટે પોલીસ દ્વારા બેરીકેટ લગાવી દેવામાં આવ્યા હતા. આ

ઉપરાંત પોલીસે સીટી બસ ચાલકની અટકાયત કરી લીધી છે.

જો કે, વારંવાર સીટી બસના કારણે લોકોનવે જીવ ગુમાવવા પડે છે તેને લઈને લોકોમાં રોષ પણ જોવા મળી રહ્યો છે. નોંધનીય છે કે, આ પહેલા પણ સીટી બસના કારણે અનેક લોકોએ સુરતમાં પોતાના જીવ ગુમાવ્યા છે.

કોમી એકતાનું પ્રતીક : પરિવાર અને મિત્રો પણ આપે છે સાથ

દર વર્ષે આ હિંદુ યુવક કરે છે તાજીયાનું આયોજન

૨૬૬ સૈયદે ૨૫ કરતાં વધુ વર્ષ સુધી તાજીયાનું આયોજન કર્યું હતું અને ચેતન કહારે હંમેશા તે બનાવવામાં તેમની મદદ કરી હતી

સુરત

ચેતન કહાર રામેશ્વરમ અને તિરુપતિની ૧૦ દિવસની તીર્થયાત્રા પરથી હાલમાં જ પરત ફર્યો છે અને હવે તે શહેરના રાંદેર વિસ્તારમાં સતત બીજા વર્ષે તાજીયા જુલુસનું આયોજન કરવા માટેની તૈયારી કરી રહ્યો છે. ૩૬ વર્ષીય ચેતને મુલાસો કર્યો હતો કે, આ સમર્પણ એ કોઈ પણ ધાર્મિક દબાણ કરતાં વધારે ભાવનાત્મક જોડાણના કારણે છે. તેણે કહ્યું હતું કે, તે ક્યારેય પણ મહોરમ અથવા તાજીયાને ચૂક્યો નથી, કારણ કે તેને ૨૫ વર્ષ જૂની પરંપરાને આગળ વધારવાની જવાબદારી આપવામાં આવી છે. ચેતનને પોતાનો દીકરો માનતા અને પતંગના ઉત્પાદક રઈસ સૈયદે તેને તાજીયાની જવાબદારી સોંપી હતી. રિશ્તા થકી ગુજરાન ચલાવતો ચેતન મહિને ઓછી કમાણી થતી હોવા થતાં

રાંદેરમાં તાજીયા સ્થાપિત કરવા માટે આશરે ૭ હજાર રૂપિયાનો ખર્ચ કરે છે. ચેતન રઈસ સૈયદના પતંગના કારનાખામાં પહેલા પતંગ બનાવવાનું કામ કરતો હતો. 'હું ત્યારે બાળક હતો અને સૈયદ મને દીકરાની જેમ પ્રેમ કરતાં હતા. હું તેમના પરિવારનો સભ્ય બની ગયો અને તેઓ પણ મારા માટે એક પરિવાર સમાન છે', તેમ ચેતને કહ્યું હતું. આ સાથે તેણે ઉમેર્યું હતું કે, તે તેના મિત્રો સાથે તાજીયા બનાવે છે, જ્યારે તેનો પરિવાર પણ આ ઉત્સવમાં સામેલ થાય છે કારણ કે તેઓ બધા એક જ વિસ્તારમાં મૈત્રીપૂર્ણ રીતે રહે છે. રઈસ સૈયદે ૨૫ કરતાં વધુ વર્ષ સુધી તાજીયાનું આયોજન કર્યું હતું અને ચેતન કહારે હંમેશા તે બનાવવામાં તેમની મદદ કરી હતી. 'બે વર્ષ પહેલા તેમના નિધન પહેલા સૈયદે મને તાજીયાનું

આયોજન કરવાની પરંપરાને યથાવત્ રાખવા માટે કહ્યું હતું. તેથી, મેં પણ સંપૂર્ણ સમર્પણ સાથે આયોજિત કરવાનું શરૂ કર્યું', તેમ કહારે અમારા સહયોગી અખબાર ટાઈમ્સ ઓફ ઈન્ડિયા સાથેની વાતચીતમાં કહ્યું હતું. સૈયદની સૂચનાને અનુસરીને, કહાર દર વર્ષે ૧૦ દિવસ માટે તાજીયાનું આયોજન કરે છે અને બાદમાં ૧૦મા દિવસે પરંપરા મુજબ તેનું વિસર્જન કરે છે. 'મારા સંબંધીઓ અને હું મારા પતિને તાજીયા બનાવવામાં મદદ કરીએ છીએ', તેમ કહારની પત્ની બિનિતાએ કહ્યું હતું. આ સાથે તેણે ઉમેર્યું હતું કે, વિસર્જન સિવાય તેઓ જુલૂસ કાઢે છે અને અન્ય તાજીયાઓ પર જઈને દુઆ પણ કરે છે. 'કહારનું આ સમર્પિત કોમી એકતાનું એક આદર્શ ઉદાહરણ છે', તેમ અનીસ શાહે કહ્યું હતું.

શહેરના ૧૦૦થી વધુ નાકા પર રાત્રે ૧૦થી ૨ની સ્પેશિયલ ડ્રાઈવ

શહેરના ઈસ્કોન બ્રિજ પર સર્જાયેલ અકસ્માતની ગોઝારી ઘટના બની હતી, જેની વધુ તપાસ ચાલી રહી છે

અમદાવાદ

શહેરના ઈસ્કોન બ્રિજ પર સર્જાયેલ અકસ્માતની ગોઝારી ઘટના બની હતી. જેની વધુ તપાસ ચાલી રહી છે. ત્યારે શહેરમાં અકસ્માતોને રોકવાના પ્રયાસો પણ કરવામાં આવી રહ્યા છે. પોલીસ એક્શન મોડમાં જોવા મળી રહી છે. રાજ્યના પોલીસ વડાએ સમગ્ર રાજ્યમાં એક મહિના માટે વાહન ચેકીંગના આદેશ આપ્યા છે. આદેશ બાદ અમદાવાદ શહેર પોલીસ કમિશનરે રાત્રિના ૧૦થી ૨ વાગ્યા સુધીની એક વિશેષ ડ્રાઈવ ચલાવવામાં આવી હતી. જેમાં સમગ્ર અમદાવાદ માં અલગ અલગ ૧૦૦થી વધુ નાકા પોઈન્ટ બનાવવામાં આવ્યા હતા. ઉચ્ચ પોલીસ અધિકારી ની હાજરીમાં આ તમામ પોઈન્ટ પર વાહન ચેકીંગ કરવામાં આવ્યું હતું. જેમાં પોલીસે સ્પીડ ગન, બ્રેથ એનેલાઈઝરનો પણ ઉપયોગ કર્યો હતો. તમામ જગ્યાએ પોલીસ એ બેરિકેટ લગાવીને ચેકીંગ હાથ ધર્યું હતું. જેમાં શંકાસ્પદ વાહન ચાલકોની તપાસ ઉપરાંત તેમના



વાહનના દસ્તાવેજ અને લાયસન્સ સહિતની ચકાસણી કરવામાં આવી હતી. જો કોઈ વાહન ચાલક શંકાસ્પદ જણાઈ આવે તો તેની સામે કાર્યવાહી પણ કરવામાં આવી છે. વાહન ચેકીંગ દરમિયાન કેટલાક વાહન ચાલકો નશીલાં દ્રવ્યોનું સેવન કરીને વાહન ચલાવતા તો કેટલાક કાર ચાલકો બ્લેક ફિલ્મ લગાવેલ કાચ વાળી કાર સાથે પણ મળી આવ્યા હતા. પોલીસ એ આવા વાહનો જપ્ત કરવા અને દંડ કરવા સહિત ની કામગીરી કરી છે. જોકે અગાઉ પણ શહેરમાં અનેક વખત આ પ્રકારની ડ્રાઈવ કરવામાં આવી છે. જેમાં પોલીસે આપેલી જાન્યુઆરીથી અત્યાર સુધીના વાહન

ચેકીંગની આંકડાકીય માહિતી પર નજર કરીએ તો આ પ્રમાણે છે, જોન ૧માં ૨૮૩૧૭, જોન ૨માં ૨૬૪૫૩, જોન ૩માં ૧૨૨૪૭, જોન ૪માં ૨૪૮૮, જોન ૫માં ૨૩૬૦૧, જોન ૬માં ૩૨૧૨૧ અને જોન ૭માં ૭૨૪૪૮ વાહનો નું ચેકીંગ કરવામાં આવ્યું છે. શહેરમાં બેફામ વાહનનો હંકારવાની સાથે ટ્રાફિક સિગ્નલ પર થયા નિયમોના ભંગના કારણે ઘણાં વાહનચાલકોએ પરેશાન થવું પડતું હોય છે. ત્યારે વારંવાર નાગરિકો દ્વારા આ મુદ્દે સવાલ ઉઠાવવામાં આવતા હોય છે. આ સિવાય નંબર પ્લેટ વગરના શહેરમાં ફરતા વાહનો અંગે પણ વારંવાર પ્રશ્નો ઉઠતા રહે છે.

અમદાવાદમાં ટ્રાફિક નિયમ ભંગના ૧૮૨ કેસ નોંધાયા

પોલીસે ટ્રાફિક મામલે આજસ બંબેરી મોડીરાત સુધી અલગ અલગ વિસ્તારમાં પેટ્રોલિંગ કરવામાં આવ્યું

અમદાવાદ

૨૦ જુલાઈની એ ગોઝારી રાત્રે અમદાવાદના ઈસ્કોન બ્રિજ પર ગમખવાર અકસ્માત સર્જાયો હતો. જેને લઈને રાજ્ય આખું હચમચી ગયું હતું. કાળ બનીને આવેલી જેગુઆર કારે એકી સાથે ૧૦ થી વધુ લોકોને અડફેટે લેતા માર્ગ મરણચીસોથી ગુંજ્યો હતો. તથ્ય પટેલ નામના એ નબીરાના પાપે ૮ લોકોને ઘટનાસ્થળે જ કાળ આંબી જતા કમકમાટીભર્યા મોત નીપજ્યા હતા. તો અન્ય એકે સારવાર દરમિયાન આખરી શ્વાસ બેચ્યા હતા. આ ઘટનાને લઈને સમગ્ર રાજ્યમાં ખળભળાટ મચી ગયો છે. અમદાવાદ ઈસ્કોન બ્રિજ અકસ્માત બાદ હવે પોલીસ તંત્ર જાગ્યું છે અને નીતિ નિયમ નિવે મૂકીને ડ્રાઈવ કરનારા સામે પોલીસ રીતસરની મેદાને ઉતરી છે.


અમદાવાદ પોલીસે ટ્રાફિક અંગે ૨૪ કલાકમાં સ્પેશિયલ ડ્રાઈવ યોજી હતી. જેમાં તપાસ દરમિયાન

નિયમ ભંગના ૧૮૨ કેસ નોંધાયા હતા. બીજી બાજુ તપાસમાં ડ્રિફ્ટ એન્ડ ડ્રાઈવ, રેસ ડ્રાઈવ, અને ઓવર સ્પીડમા વાહન ચલાવતા શખ્સો પોલીસની ઝપટે ચડ્યા હતા. જેની સામે પોલીસે કાયદાનો દંડો ઉગામી નિયમોને અવગણના કરતા શખ્સોને પાઠ ભણાવ્યા હતા.

પોલીસના ચેકિંગ દરમિયાન ઓવર સ્પીડ ૫૭, ડ્રિફ્ટ એન્ડ ડ્રાઈવના ૧૬ અને ભયજનક ડ્રાઈવિંગના ૧૧૮ કેસ નોંધાયા હતા. રાત્રિના સમયે નબીરાઓ કાળ બનીને વાહનો ચલાવતા હોવાથી અનેક લોકો આવા નબીરાઓના ભોગ બન્યા છે. અમુક કિસ્સાઓમાં તો આવારાતત્વોના પાપે લોકો મોતના ખપ્પરમાં પણ હોમાયા છે ત્યારે આ સમગ્ર સ્થિતિને ધ્યાને લઈ પોલીસે અનેક વિસ્તારમાં મોડી રાત્રે પેટ્રોલિંગની કાર્યવાહી કરી હતી. અનેક વિસ્તારોમાં રાત્રે ૧૧ પછી લારી-ગલ્લા સહિતની દુકાનો પણ બંધ કરાવી હતી.

મુખ્યમંત્રી દ્વારા વડોદરા જીલ્લા કલેક્ટરને તપાસનાં આદેશ અપાયા

સાવલીનાં ધારાસભ્ય કેતન ઈનામદાર દ્વારા રેવન્યું અધિકારીઓની મિલીભગતથી મોટું કૌભાંડ આચરવામાં આવ્યું છે



વડોદરા

વડોદરાનાં સાવલીમાં વિધવા બહેનનાં દસ્તાવેજો સાથે ચેડા કરવા મામલે વિધવા બહેનો દ્વારા આ મામલે ધારાસભ્ય કેતન ઈનામદારને રજૂઆત કરી હતી. ત્યારે ધારાસભ્ય દ્વારા આ સમગ્ર મામલે મુખ્યમંત્રીની રજૂઆત કરતા મુખ્યમંત્રી દ્વારા સમગ્ર મામલે તપાસનાં આદેશ આપ્યા છે. દસ્તાવેજો સાથે ચેડા કરી જમીન પચાવી પાડવાનું કૌભાંડ સામે આવ્યું હતું. જે મામલે વિધવા બહેનો દ્વારા આ મામલે ધારાસભ્ય કેતન ઈનામદારને રજૂઆત કરી હતી. ત્યારે ધારાસભ્ય કેતન ઈનામદારે આ બાબતે મુખ્યમંત્રીને રજૂઆત કરતા મુખ્યમંત્રી દ્વારા આ બાબતે વડોદરા જીલ્લા કલેક્ટરને

તપાસનાં આદેશ આપ્યા છે. સાવલીનાં ધારાસભ્ય કેતન ઈનામદાર દ્વારા રેવન્યું અધિકારીઓની મિલીભગતથી મોટું કૌભાંડ આચરવામાં આવ્યું છે. સમગ્ર જમીન કૌભાંડ મામલે ધારાસભ્ય કેતન ઈનામદાર દ્વારા જણાવ્યું હતું કે, મારા મત વિસ્તાર સામંતપુરા (ગોઠડા) ગામમાં આઠ-આઠ વિધવા બહેનની જમીનની અંદર ખોટું પેઢી નામું, ખોટા મરણનાં દાખલા અને ખોટા બનાવટી દસ્તાવેજો બનાવી ભોગૌલિક ખેડૂત ખાતેદાર બનાવવાનો જે કારસો રચ્યો ચે તે કિસ્સો ખૂબ જ શરમજનક છે. ત્યારે આ સમગ્ર કૌભાંડમાં મહેસુલ વિભાગનાં જ અધિકારીઓ સંડોવાયેલા છે. એમનું જ આ

માસ્ટર માઈન્ડ છે. તેમજ ગઈકાલે જ મે સમગ્ર વિગત મુખ્યમંત્રીને આપી છે. ત્યારે મુખ્યમંત્રી ભૂપેન્દ્ર પટેલ દ્વારા કલેક્ટરને આ બાબતે સૂચનાં આપીને તેની તપાસ કરી તપાસમાં જે પણ તથ્ય છે. એ નિષ્પક્ષી રીતે બહાર કાઢી અને ગમે તેવો ચરમબંધી અધિકારી હોય કે કોઈ પણ વ્યક્તિ હોય એને નહી છોડી કડકમાં કડક સજા કરવા માટે સૂચના આપી છે. વડોદરાનાં સાવલીનાં સામંતપુરા ગામમાં કરોડોની જમીન કૌભાંડ મામલે ખુલાસો થવા પામ્યો છે. ત્યારે બોગસ ખેડૂત ખાતેદારો બની જમીન પચાવી પાડવાની ઘટનાં સામે આવી છે. જેમાં ૮ જેટલી વિધવા મહિલાઓની જમીનોમાં અજાણ્યા ઈસમોનાં નામ દાખલ થયા છે. ત્યારે મરણનો ખોટો દાખલો અને બોગસ પેઢીનામું બનાવી મિલકતમાં નામ દાખલ કરી દીધું હતું. ભોગ બનનાર વિધવા મહિલા ખેડૂતોએ સાવલી ધારાસભ્ય કેતન ઈનામદારને રજૂઆત કરી હતી.

વડોદરામાં કાર ચાલકને ઝોકું આવી જતા અકસ્માત સર્જાયો

વડોદરા

વડોદરાના પંડ્યા બ્રિજ નજીક એક કારનો અકસ્માત સર્જતા ચાલકનું મોત નિપજ્યું હતું. કાર ચાલકને ઉઘ આવી જતા ઝોકું આવી જતા અકસ્માત સર્જાયો હોવાનું પ્રાથમિક તપાસમાં સામે આવ્યું છે. કારમાં સવાર અન્ય યુવકને ઈજાઓ પહોંચી હતી અને તેમને સારવાર માટે ખસેડવામાં આવ્યા હતા. જ્યાં સારવાર દરમિયાન ઈજાગ્રસ્ત યુવકે અકસ્માતને લઈ પોલીસને વિગતો જણાવી હતી. અકસ્માતમાં કાર યુવકનું મોત નિપજ્યું હતું. મૃતક

મધ્ય પ્રદેશના ઈંદોરનો હોવાની જાણકારી સામે આવી છે. ઈંદોરના ગૂંજન સ્વામીને ઝોકું આવતા તે કારના સ્ટીયરીંગ પરથી કાબૂ ગુમાવી ચૂક્યો હતો અને કાર એક દિવાલ સાથે અથડાઈ હતી. જેમાં કાર ચાલકનું ગૂંજન સ્વામીનું મોત નિપજ્યું હતું. પોલીસે ઘટનાને લઈ તપાસ શરુ કરી છે. પોલીસ દ્વારા આ માટે ફોરેન્સિક અભિપ્રાય પણ મેળવવામાં આવશે અને અકસ્માત સર્જવાને લઈ ચોક્કસ કારણને જાણવા માટે પ્રયાસ કરવામા આવશે.

સુરતમાં પૈસા બાબતે માથાકૂટ થતા યુવકને તીક્ષણ હથિયારના ઘા ઝીંકી હત્યા કરાઈ

સુરત

સુરત શહેરના પુણા વિસ્તારમાં કુખ્યાત બુટલેગર અને તેના માણસો દ્વારા એક યુવક પર ચપ્પુ વડે જીવલેણ હુમલો કરી હત્યા કરી નાખી હતી. જે ઘટના સીસીટીવી કેમેરામાં કેદ થઈ જવા પામી હતી. જોકે હત્યાની ઘટના બનતા જ પુણા પોલીસે એક જુવેનાઈલ સહિત પાંચ આરોપીને પકડી પાડી ધરપકડ કરી હતી. સુરતના પુણા વિસ્તારમાં કુખ્યાત બુટલેગર દુર્ગેશની દાદાગીરી ચરમસીમા પર છે અને લોકો સાથે સાથે મારામારી અને દાદાગીરી કરતા અનેક કેસો નોંધાઈ ચુક્યા છે. જોકે

દુર્ગેશ પુણા વિસ્તારમાં દારૂનો અડો ચલાવે છે અને ત્યાં વિજય રબારી નામનો વ્યક્તિ તેના માણસ પાસે પૈસા માંગવા આવ્યો હતો.

બે દિવસ સુધી પૈસા બાબતે માથાકૂટ થઈ હતી અને ત્યારબાદ બંને વચ્ચે ઝઘડો થતા બાબલ થઈ અને જેમાં દુર્ગેશ અને તેના સાગરીતો દ્વારા વિજયનો પીછો કરવામાં આવ્યો હતો અને પુણા સ્થિત કિન્ના સર્કલ પાસે રોકીને વિજય પર ચપ્પુ વડે હુમલો કર્યો હતો, જેમાં વિજય જે લોહી લુહાણ હાલતમાં સારવાર અર્થે ખસેડતા વિજયનું ટૂંકી સારવાર બાદ મોત નીપજ્યું હતું.

રોગગ્રસ્ત બાળકોને સ્કૂલમાંથી તત્કાળ ઘરે મોકલી દેવાની સૂચના અમદાવાદ શહેરમાં કન્જક્ટિવાઈટિસના કેસોમાં સતત વધારો, ૨૬૩ કેસ નોંધાયા અમદાવાદમાં નાનાથી લઈને મોટા સુધીના લોકો આ રોગનો ભોગ બની રહ્યા છે



અમદાવાદ શહેરના ભેજવાળા વાતાવરણના કારણે શહેરમાં ઠેર-ઠેર કન્જક્ટિવાઈટિસના કેસ જોવા મળી રહ્યા છે. અમદાવાદમાં નાનાથી લઈને મોટા સુધીના લોકો આ રોગનો ભોગ બની રહ્યા છે. સિવિલ હોસ્પિટલમાં જ છેલ્લા ૨૪ કલાકમાં કન્જક્ટિવાઈટિસના ૨૬૩ કેસ નોંધાયા છે. ખાનગી શાળાઓમાં તો આ કેસના મામલે વિદ્યાર્થીને તરત જ

ઓપીડીમાં દર દસમાંથી સાતથી આઠ કેસ કન્જક્ટિવાઈટિસ એટલે કે 'અભિયાં મિલાકે'ના આવી રહ્યા છે.

આ દરમિયાન અમદાવાદ મ્યુનિ. શિક્ષક મંડળે મ્યુનિ. શાળાઓમાં અભિયાં મિલાકેનો ચેપ ફેલાયો હોઈ આ ચેપનો ભોગ બનેલાં બાળકોને શાળામાં બે દિવસ રજા આપવાની માગણી કરી છે. આ ઉપરાંત કન્જક્ટિવાઈટિસનો ભોગ બનેલા શિક્ષકોને પણ ઓન ડ્યૂટી ગણી બે દિવસની રજા આપવા બાબતે માગણી કરાઈ છે. પ્રમુખ મનોજ પટેલે આ અંગે મ્યુનિ. સ્કૂલ બોર્ડના શાસનાધિકારી ડો. એલ. ડી. દેસાઈને પત્ર લખ્યો છે.

આ દરમિયાન આ અંગે મ્યુનિ. સ્કૂલ બોર્ડના શાસનાધિકારી ડો. એલ. ડી. દેસાઈને પૂછતાં તેઓ કહે છે, 'અભિયાં મિલાકે'નાં રોગગ્રસ્ત બાળકોને તત્કાળ ઘરે મોકલી દેવાની સૂચના શિક્ષકોને અપાઈ છે. આ

રોગના ચેપથી બચવા શું કરવું અને શું ના કરવું વગેરે બાબતોને લગતો પરિપત્ર આજે પ્રસિદ્ધ કરાશે.

આંખમાંથી પાણી પડવું, આંખ લાલ થવી, આંખમાં ચીપડા વળવા, આંખમાં દુખાવો અને પાંપણ પર સોજો આવે તેમજ યોગ્ય સારવારના અભાવે આંખની કીકી પર ચાંદી કે સોજો આવી જતાં દૃષ્ટિને નુકસાન થાય છે.

વરસાદમાં કપડાંમાં બેક્ટેરિયા મરી જાય તેવા લિક્વિડનો ઉપયોગ કરવો, ઘરમાં સૂકવેલાં કપડાં સંપૂર્ણ સુકાય તેની કાળજી રાખવી, દર્દીનાં કપડાં અલગ ધોવાં અને અલગ જગ્યાએ મૂકવાં, નિયમિત દવા નાખવી, આંખને વધુ અડકવું નહિ, નિયમિત દવાથી ત્રણ દિવસમાં રોગ કંટ્રોલમાં આવે અને અઠવાડિયામાં મટી શકે છે.

કુલપતિ નીરજા ગુપ્તા દ્વારા મોટો નિર્ણય લેવામાં આવ્યો

ગુજરાત યુનિવર્સિટીના સ્ટીકર વગરના વાહનોને કેમ્પસમાં પ્રવેશ નહીં મળે

જે વિદ્યાર્થીઓ હોસ્ટેલમાંથી આવતા હોય તે વિદ્યાર્થીઓ પણ સ્ટીકર બતાવીને જ કેમ્પસમાં આવી શકશે



અમદાવાદ

અમદાવાદના ઈસ્કોન બ્રિજ પર અકસ્માત સર્જ્યા પછી ગુજરાત યુનિવર્સિટીમાં પણ નબીરાઓ બેફામ ડ્રાઈવિંગ કરી રહ્યા હતા. જેનો વીડિયો સામે આવ્યો હતો. આ સમગ્ર મામલે ગુજરાત યુનિવર્સિટી દ્વારા ગંભીરતા દાખવીને કુલપતિ નીરજા ગુપ્તા દ્વારા મોટો નિર્ણય લેવામાં આવ્યો છે. જે પણ વિદ્યાર્થી, અધ્યાપક, સ્ટાફ કે કર્મચારીના વાહન પર યુનિવર્સિટી દ્વારા આપવામાં આવેલું સ્ટીકર હશે તેને જ ગુજરાત યુનિ.માં પ્રવેશ આપવામાં આવશે. બહારથી આવતા લોકોને વાહન સાથે યુનિવર્સિટીમાં પ્રવેશ આપવામાં આવશે નહિ.

ગુજરાત યુનિવર્સિટીમાં ૨૦ હજારથી વધારે વિદ્યાર્થીઓ અભ્યાસ કરી રહ્યા ગુજરાત યુનિવર્સિટી ગુજરાતની સૌથી મોટી સરકારી યુનિવર્સિટી છે. જેમાં જુદા જુદા ૫૫

ભવન આવેલાં છે. જેમાં ગુજરાત યુનિવર્સિટીમાં ૨૦ હજારથી વધારે વિદ્યાર્થીઓ અભ્યાસ કરી રહ્યા છે. ત્યારે ગુજરાત યુનિવર્સિટી દ્વારા આ પ્રકારનો નિર્ણય પ્રથમવાર લેવામાં આવ્યો છે. ગુજરાત યુનિવર્સિટીના કુલપતિ નીરજા ગુપ્તા દ્વારા આ નિર્ણય કરવામાં આવ્યો છે કે, યુનિવર્સિટીમાં સ્ટીકર દ્વારા જ પ્રવેશ આપવામાં આવશે.

અમદાવાદમાં આવેલી ગુજરાત યુનિવર્સિટીમાં પ્રવેશ કરવાના કુલ ૬ દરવાજા છે. જેમાંથી હવે ૪ દરવાજા બંધ કરવામાં આવશે. અને પ્રવેશ માટે માત્ર ૨ દરવાજા જ ખુલ્લા રાખવામાં આવશે. એલ.જી એન્જિનિયરિંગ સામેનો ડો. બાબા સાહેબ આંબેડકર દરવાજો અને કે.એસ. સ્કૂલ તરફનો મુખ્ય ગેટ જ લોકોના પ્રવેશ માટે ખુલ્લો રાખવામાં આવશે.

જે વિદ્યાર્થીઓ હોસ્ટેલમાંથી આવતા હોય તે વિદ્યાર્થીઓ પણ સ્ટીકર બતાવીને જ કેમ્પસમાં આવી શકશે. વાહન વિના ચાલીને આવતા વિદ્યાર્થીઓ કે કર્મચારીઓને પણ સ્ટીકર આપવામાં આવશે તેવી માહિતી મળી રહી છે.

જેના આધારે તે પ્રવેશ મેળશે. વાહન લઈને આવતા લોકોની એન્ટ્રી કરીને જે તે વિભાગનું નામ લખીને યુનિવર્સિટીમાં જઈ શકશે. યુનિવર્સિટીમાં બિનજરૂરી આવીને બેસી રહેતા લોકો તથા રીલ્સ બનાવવા આવતા લોકો સહિત તમામ લોકોનો પ્રવેશ બંધ થશે.

ટામેટા અંગે કેબિનેટ મંત્રી ઋષિકેશ પટેલનું નિવેદન ટામેટા એકમાત્ર ખાવાની ચીજ નથી ટામેટા એકમાત્ર જ ખાવાની ચીજ નથી, ટામેટાનો સપ્લાય વધશે ત્યારે ભાવમાં ઘટાડો નોંધાશે

અમદાવાદ

દેશભરમાં સતત પડી રહેલા વરસાદે શાકભાજી અને ફૂટના ભાવમાં આસમાની વધારો કરી દીધો છે. મોંઘવારીના ભયાનક ઓવરડોઝથી આમ જનતા રીતસર ત્રાહિમામ પોકારી ગઈ છે. ટામેટા અને શાકભાજીના ભાવમાં ધરખમ વધારો થતા ગૃહિણીઓને રોજ શું બનાવું તેની ચિંતા વધી છે. ટામેટાના ભાવને લઈને પૂછવામાં આવેલા સવાલનો રાજ્ય સરકારના પ્રવક્તા મંત્રી ઋષિકેશ પટેલે ચોંકાવનારો જવાબ આપ્યો છે. સરકારના પ્રવક્તા મંત્રીને પ્રેસ કોન્ફરન્સમાં ટામેટાના વધતા ભાવને લઈને સવાલ પૂછવામાં આવ્યો હતો. જેના જવાબમાં તેઓએ જણાવ્યું કે



આમ તો જોવા જઈએ તો ટામેટા એકમાત્ર ખાવાની ચીજ નથી. પરંતુ ટામેટા, બટાકા, શાકભાજી આ તમામે તમામ વસ્તુઓ જે જીવન જરૂરિયાત અને સવારના કોઈપણ ગૃહિણીને જરૂર પડે એવી તમામ બાબતો ડિમાન્ડ

સપ્લાયના આધારે પણ નક્કી થતી હોય છે. પરંતુ જેમ જેમ સમય બદલાય અને આ પણ તમે આગામી સમયમાં જોશો તો શાકભાજીના ભાવ હોય કે બીજા સપ્લાય વધતાથી સાથે જ ભાવ કંટ્રોલમાં આવી જશે.

આગામી બે દિવસ દક્ષિણ ગુજરાતમાં વરસાદની હવામાન વિભાગની આગાહી

અમદાવાદ : ગુજરાતમાં હવામાન વિભાગની આગાહી અનુસાર આગામી દિવસો હજુ પણ ભારે વરસાદ પડી શકે છે. જેમાં રાજ્યમાં ૨ દિવસ દક્ષિણ ગુજરાતમાં ભારે વરસાદની આગાહી છે. ડાંગ, વલસાડ, નવસારી, દમણમાં ભારે

વરસાદ પડી શકે છે. આ ઉપરાંત અમદાવાદ અને ગાંધીનગરમાં છૂટાછવાયા ઝાપટા પડશે. જ્યારે સૌરાષ્ટ્ર અને કચ્છમાં ભારે વરસાદની કોઈ સંભાવના નથી. તેમજ અત્યાર સુધી રાજ્યમાં અત્યાર સુધીમાં ૮૦ ટકા વરસાદ નોંધાયો છે. રાજ્યમાં

વરસાદનું જોર ધીમું પડ્યું છે. જેમાં છેલ્લા ૨૪ કલાકમાં ૧૬ તાલુકામાં નોંધપાત્ર વરસાદ થયો છે. જેમાં સૌથી વધુ સુરતના કામરેજમાં પોણા ચાર ઈંચ વરસાદ, કપરાડામાં સાડા ત્રણ ઈંચ વરસાદ પડ્યો છે. જ્યારે રાજ્યમાં આ સિઝનમાં અત્યાર સુધી

૮૦ ટકા વરસાદ પડ્યો છે. જેમાં સૌથી વધુ કચ્છમાં ૧૩૫ ટકા વરસાદ, સૌરાષ્ટ્રમાં આ સિઝનનો ૧૦૫ ટકા વરસાદ, ઉત્તર ગુજરાતમાં ૬૧ ટકા વરસાદ અને દક્ષિણ ગુજરાતમાં ૫૭ ટકા વરસાદ ખાબક્યો છે.